

EPILEPSY: A MULTI-DISCIPLINARY APPROACH

**Is-Sibt, 9 ta' Frar 2008
New Dolmen Resort, Qawra**

Eċċellenza, Onorevoli Ministru, Hbieb,

Merħba u grazzi lil kull min dalghodu warrab l-impenji tiegħu biex jagħti sehemu f'dan is-Seminar permezz tal-qsim ta' l-esperjenzi u tal-proposti konkreti li ser jitfasslu bil-ghan illi jkun hawn titjib fil-kura u rapporti aktar b'saħħithom bejn il-pazjent u l-professjonisti f'dan il-qasam tas-saħħa.

Il-hajja hija sabiha, izda mhux faċli, speċjalment għal min iħossu xi ftit imġenneb fis-soċjetà, minhabba illi bil-kundizzjoni li jkollu, ma jkunx jista' jlahhaq mar-ritmu mgħaġġel tal-hajja u f'xi waqtiet ma jkunx jista' jissodisfa l-htigijiet essenzjali li jqumu go fih. Qed nirreferi għan-nuqqas ta' inkluzjoni soċjali.

Nagħraf f'ċirkustanzi bħal dawn is-siwi illi wiehed jemmen fih innifsu u fil-qawwa moħbija li għandu go fih, li tgħinu jiffaċċja, b'kuraġġ u b'determinazzjoni, l-isfidi kollha tal-hajja. Izda daqshekk iehor nemmen illi s-servizzi għandhom ikunu dejjem aktar aċċessibli u umanizzati.

Is-suġġett illi ntagħzel għal dan is-Seminar: *A Multi-disciplinary Approach* iġhin mhux ftit il-kundizzjoni tal-persuna li tbat bl-epilessija għaliex dan is-Seminar qed jimmira biex il-hiliet speċjalizzati ta' professjonisti minn oqsma differenti ta' kura jiffukaw fuq il-htigijiet immedjati u fit-tul tal-pazjent bil-ghan li tingħatalu kura kontinwa u sostenuta, kif ukoll issaħħah ir-rabtiet bejn il-pazjent u l-professjonista.

Tinħass illi hawn klima tajba hawn ġew bejn il-partecipanti kollha Maltin u barranin. Dan iġhin mhux ftit biex jissahhu r-rabtiet ta' bejnietna u l-impenn tagħna biex intejbu l-kwalità tal-hajja ta' bosta persuni li għandhom din il-kundizzjoni.

Nixtieq inrodd hajr, b'mod partikulari, lil Dr. Janet Mifsud - li hija l-ispirazzjoni u l-mutur ta' din l-Assoċjazzjoni - għas-sehem shih tagħha biex din l-Assoċjazzjoni tagħti kontribut siewi mhux biss fuq livell lokali izda wkoll fuq livell Ewropew. Grazzi mill-qalb u mhux anqas lil Mario u Victoria Dimech u l-Kumitat Organizzattiv għad-dedikazzjoni u l-impenn tagħhom matul is-sena kollha.

J'Alla l-effetti ta' dan is-Seminar itulu u jkunu ta' fejda għal min jenhtieg appoġġ shih biex iġhix hajja denja ta' bniedem u biex ma jhossux anqas minn ħaddiehor. Awguri.

**Mons. Victor Grech
Direttur, Caritas Malta**